
कोंकणी कवितेंतलो “कस्तूर-गंध' 


'कस्तूर-गंध' हो प्रकाश दत्ताराम नायक हाचो दुसरो कविता 
संग्रह. ताचो पयलो कविता संग्रह उजवाडाक येवन एका दसकापरस चड 
काळ सरला. ह्या मदल्या काळांत प्रकाशाले कवितेन खंयचो पल्लो गांठला 
हाचो सोद घेवपाक ताचो 'चैतर' हो पयलो कविता संग्रह अभ्यासाचे 
नदरेन वाचलो. खंयच्याय कवीचो पयलो कविता संग्रह हो म्हत्वाचो आसता. 
कित्याक तर तांतूंत ताचे कवितेची प्रकृती तशेंच ताच्यो जिणेविशीच्यो 
संकल्पना आनी कवितेविशींच्यो जाणविकायो दिसतात. 

कांय कवी मुखार वेगळीच वाट धरून वतात तर कांय जाण आपली 
मूळ प्रकृती सांबाळून मुखार गेल्ले दिसतात. प्रकाश नायक हो दुसरे तरेचो 
कवी. ‘dar’ ह्या संग्रहांत दिसपी ताची कविता वाट वांकडी करून वचना 
तर ती आपली थारायल्ली वाट धरून मुखार वचत आसा आनी ही गजाल 
ताचे कवितेक पोसवण दिवपी थारल्या हैं म्हाका हांगा सुरवेकूच सांगूंक 
जाय. 

कांय कवी दुसऱया कवींच्या प्रभावाखाला येवन आपली नीज प्रकृती 
होगडावन बसतात. बऱ्या कवीचो प्रभाव पडप हें वायट नासता. पूण तो 
प्रभाव पचोवपाची तांक त्या कवीकडेन आसची पडटा. कविताच न्हय तर 
चित्रकला, संगीत आनी हेर कलासंबंदानूय अशेच म्हणूं येता. 

प्रकाश नायक हाच्यो कविता बारकायेन वाचल्यार त्यो एके विशिश्ट 
तरेच्यो आसात अशें म्हणपाक मेळना. 'कस्तूर-गंधा'तल्यो कविता जितल्यो 
सैमाच्यो आसात तितल्योच त्यो खर सामाजिक जाणविकायेच्यो आसात. 
कवी ज्या वातावरणांत वाडला त्या वातावरणाचो ताका संदर्भ आसा. देखूनूच 
ताचेकडेन चित्रकाराची फिशालकाय आसा अशे हांव म्हणन. 


| 


| 


` देखिक - 

सांज मळब 

निळें निळें 

शेता देगेर 

JOR तळें 

(कविता) 
ही कविता फकत आठ उतरांची. सामक्या थोड्या उतरांभितर 

कवीन हे कवितेंतल्यान गांवगिऱ्या वाठारांतल्या सैमाचे Landscape 
चित्रायला. सांजेच्या मळबाक मारता ती निळी कांत .... भोवतणी पातळिल्ली 
गूढ मोनेळ शेता देंग, आनी तिचेर देवपी बळारी, तळ्यालागीं तोल सादतात. 
हे कवितेक रंगसंवेदनेचो स्पर्श आसा आनी दर एक उतर मेजून मापून 
वापरपाची कळाशी कवीलागी आसा. अशाच स्पर्शाची संवेदनाय तितलेच 
तांकीन आनीक एके कवितेंतल्यान व्यक्त जाल्ली आमकां दिश्टी पडटा. 
देखीक- 

रात- 

दंवाचे यादीन 

शिरशिरी 

आंगभर 


देठान देठ 
पानभर... 
(कविता) 
वयर दिल्ली पयली कविता ही एक रंगचित्र, तर दुसरी कविता ही 
स्पर्शचित्र जावन आसा. दोनूय कविता मनांत एक मूड रूजयता. 


उतरांभितर एक विलक्षण तांक आसता आनी ती कवीक होलमता 
तेन्ना तो उतरां जतनायेन वापरता. ताकाच लागून कविता वाचप्याच्या मनाचेर 
फावं तो प्रभाव करपाक पावता. वयल्यो दोनूय कविता ह्योवूय वाचप्याच्या 
मनाचेर बरोच मोटो प्रभाव घालपी जाल्यात हांतूत दुबाव ना. 

“चैतरा'क बरयल्ले प्रस्तावनेंत प्रकाश थळी हांणी ह्या कवीक 
सैमाचो कवी अशें म्हळां आनी तें कितलें बरोबर आसा हाची गवाय ह्यो 
दोनूय कविता दितात. 

'चैतरा' तले ताचे कवितेंत कवितेचो रंग थोडो कमी दिसतालो. 
पूण आतां तो दोळ्यांत भरता. काळावांगडा ताचे कवितेंत जाल्ल्या बदलाच्यो 
ह्यो कुरवो आसात. 

कवीच्या अणभव विश्वाचो आंवाठ जसो जसो वाडत वता तशी 
तशी ताची कवितेविशीची जाणविकाय पिकता आनी ही प्रक्रिया घडलीना 
जाल्यार कवितेची वाड खुट्टा. प्रकाशाचे कवितेंत तशें जावंक ना. तांणे 
आपल्याचेर पारो दवरून तिरायताचे नदरेन आपले कवितेक पळयल्या आनी 
दोश टाळपाचो यत्न केला. हो एक दुर्मीळ गूण ताचे ठांय आसा आनी तोच 
गूण कवितेचे वाडावळीक पोसवण दिता. हेच खातीर ही कविता कांय पावलां 
मुखार पावल्या. 

ह्या कवीक मळब आनी मातयेचो ध्यास आसा. ह्या दोगांयमदीं 
आशिल्ले नातें ताका कुरू करता. तो म्हणटा - 

माथ्यावयर 

गडद कोर 
निळोभोर 
व्यापलेल्या मळबाचो 


तळव्यापोंदा 

गदड कोर 

तांबसो थर 
मातलेल्या मातयेचो 


मळब ... 
माती ... 
नाती 
रेशीम कांती ...! 
(नातें) 


मळब आनी माती ह्या प्रतिमांवांगडाच झाडाच्योय प्रतिमा ताचे 


कवितेंत आयिल्ल्यो आमका दिसतात. ‘dae’ ह्या ताच्या आदल्या कविता 
संग्रहातूय झाडाची प्रतिमा आयिल्ली आमकां दिश्टी पडल्या. पूण ह्या 
संग्रहांत ती चड स्पश्ट रूपांत आयिल्ली दिसता. 


देखीक- 


वोता कडार 
पिंपळा पेडार 


हो पिसो पिंपळ.... 


कसो सोंसता 
ही 
मोनी पानगळ? 
(पिंपळ) 


रस्त्याआड एकलेपण जपत Bs आशिल्ले झाड ताचे Ф येता. 
“झाड” हे कवितेंत कवी झाडाचें मानवीकरण करता. 
देखीक- 
झाड 
रस्त्याआड 
एकलेंच 
रूक्ष उबें 
(झाड) 
ह्या असल्या प्रतिमांखातीर नामनेचो मराठी कवी ना. धों. महानोर 
हांचे कवितेकडेन ती आपले नातें सांगता अर्शे म्हाका म्हणन दिसता. हाचो 
अर्थ प्रकाशाली कविता महानोर हांच्या कवितेच्या प्रभावांतल्यान आयल्या 
असो मात जायना हें मुजरत लक्षांत घेवंक जाय. प्रकाशाले कवितेक जातकच 
‚ सैमाचें पिशें आसा. सैमाची विंगड विंगड रूपां चित्रावपांत ती रमता. देखून 
। सैम हेंच तिचें प्रेरणास्थान अशेंच हांव म्हणन. 
अत्यंत कोमल सूर आळोवपी प्रकाशाली कविता खर अश्या 
सामाजिक वास्तवाचेंय दर्शन घडयता. जे वोताचे हून फार आंगार घेवन 
Hd, पोटांत पेटपी yal अग्नी पालोवपाखातीर श्रमता, तांचे गीत 
ताची कविता आळयता. पूण हो सूर कान भेरोवपी चढो न्हय तर तांतूतल्यानूय 


मृदंगाचो बोल आयकूक येता. 

देखीक - 
तळपांतलो तळ 
खल्लीत गेलो खोल 
तसो गर्जत घण 


उठलो मृदंग बोल 
(घण) 


अशें जेन्ना कवी हे कवितेतल्यान म्हण्टा तेन्ना मनीसपणाचो सूर 

तांतूतल्यान आयकूंक येता. प्रकाशाले कवितेक सामाजिक तसोच राजकीय 
संदर्भ आसा. भोंवतणची राजकीय परिस्थिती ताका अस्वस्थ करता. जात | 
आनी धर्म हांकां लागून समाजाची बलायकी इबाडत чест ताचेर तो 
मुखार fees कवितेंतल्यान अचूक बोट दवरता. देशांत वाडत चलिल्लें 
धर्मकोल्ल मुळासकट हुमटून काडपाची गरज आसा हाची जाणविकाय तो 
करून दिता. 
देखीक - 

तुमकां मेळूळी हीच शिकवण? 

देवळांनी, इगर्जीनीं, 

मशिदींनी आनी गुरूद्वारांनी? 


अशें कवी किंवाट्यान विचारता आनी मुखार... 


तशें नासत जाल्यार 
करात खून त्या जहाल काळ्या 


धर्म कोल्ली मनांचो ... 
करात खून त्या काळ्या 
धर्मकोल्ली भावनांचो 


अशे उद्गार काडटा. परिस्थिती अशीच उरचीना. समाज मनांत बदल 
घडून येतलो असो आशावाद तो परगटायता. 


तुमच्या खातीर 
तुमचेकडल्यान 
असल्या धर्मकोल्लाचो | 
खून जावचो देखून | | 
फाल्याचो दीस उजवाडपाक रावला | 
(हत्या) | 
ह्या उतरांक तांतूतल्यान व्यक्त जाल्ल्या आशावादाक लागून खेरीत मोल 
आसा. हे कवितेक तात्कालीक परिस्थितीचो संदर्भ आसलो तरी ती चिरंतन 
सत्य सांगता. मुखावयले कवितेंतूय तेंच सत्य सांगलां 


कोणा हातांत पडल्यो बेडयो 
कोणा फाटीर उठल्यो बडयो 
कोणें जोडली वगींच पेंशना 

कोणा कपलांत तिस्त्यो दैना 


उत्फर्क्यानी रडले कोण 
घरादारांचे जाले फोंड 

मेल्ले फकत मरून गेले 
याद तांची काडटा कोण 


(कविता : स्वातंत्र्य पुरिसांची) 

प्रकाशाली कविता आमचें रासवळ जिणेतलें अणभव आपले भितर 

आस्पावन घेता. समाजाक वाट दाखवपीच जेन्ना वाट चुकतात तेन्ना वाट्यांक 
| आयिल्लो भ्रमनिरास कवी सुचकतायेन व्यक्त करता. 


देखीक - 
जाच्या पावलार “ 
पावल दवरून 
आमी 999 


ताणेंच आमकां विचारचे 
तुमी खंय चल्ले ? 
(पावल) 
हे कवितेंतलें प्रस्नचिन्न आशयाक खोलाय प्राप्त करून दिता. ह्या 
संग्रहांतल्यो सामाजिक आशय आशिल्ल्यो कविता कवितेची मुल्यां जपतात. 
हें ह्या कवीचे व्हडांतले व्हड यश म्हणूंक जाय. आनीक एक लक्षांत घेवपा 
सारकें म्हळ्यार ताच्या सुरवेच्या कवितांनी जोड उतरां खूब येताली. कांय 
कडेन अशे तरेचीं उतरां कवितेच्या गाभ्याक बाधा हाडटाली. निवळ उतरांचो 
खेळ हाचे पेल्यान तांका मोल नाशिल्लें अशें म्हळ्यार अतिताय जावं नये. 
हो महत्वाचो दोश तांणे ह्या संग्रहांत टाळूळा. 
दर एके भाशेक आपलो असो ताल आनी लय आसता. खंयच्याय 
कवीन वा लेखकान ह्या तालाचो आनी लयेचो होलम घेवंक जाय. हो ताल 
आनी लय जुळटकच बरपाक धार येता. अशा लेखकाचे गद्य लेगीत कवितेची 
सया घेवन येता. कोकणी भाशेची लय आनी ताल कवी प्रकाश नायक 
हाका होलमल्या. देखुनूच ताच्यो मुक्त छंदातल्यो लेगीत कविता लयदार 
जाल्यात. 
'कस्तूर-गंध' ह्या संग्रहान प्रकाश दत्ताराम नायक ह्या कवीची 


सुवात कोंकणी कवितेच्या मळार थीर केल्या. 
माधव बोरकार 


नागाळी, ताळगांव 
४०३००२ 


कस्तुरेचो गंध घेतना 


“कस्तूर-गंध' हो म्हजो दुसरो कविता संग्रह तुमच्या हातांत दितना 
आयज म्हाका खूब खोस भोगता. आपल्या अपत्याविशी जी खोस आवयक 
जाता तितलीच आनी घडये तेच तरेची खोस म्हाका आयज जाल्या. 'चैतर' 
ह्या म्हज्या पयल्या कविता संग्रहाउपरांत म्हळ्यार सुमार सतरा अठरा THAT 
खंडाउपरांत हो कविता संग्रह येता. इतलो खंड कित्याक पडलो हे सांगप 
कुस्तार, घडये वाचप्यांच्या हातांत कित्याय कितें दिवचेपरस थोडेंच जायना 
पूण बरे दिवचें होवूय हेत सफळ जावचो देखून इतलो खंड पडला आसू येता. 

हांव फाटल्या सुमार पंचवीस वर्सांसावन कविता बरयता. सावय- 

| ау, वळवय ह्या वाठाराचो आनी ताच्या सरभवतणचो संदर्भ घेवन म्हजी 
कविता येता. खंयच्याय लेखकाच्या बरपांत ताच्या सरभवतणचो वाठार 
येवप सभावीक आसता. हांवूंय ताका कसो आडवाद जांवये? देखूनुच म्हजेय 
कवितेंत ह्या वाठारांतल्या गजालींचो आस्पाव जाला. ह्याचखातीर हांगासल्ले 
मातयेन, सैमान -म्हाका, म्हजे कवितेक घडयली अशें हांव म्हणन. 

कांय जाणांच्या (आनी म्हज्याय बीन) मताप्रमाण म्हजी कविता 
ताल आनी लय घेवन येता. ह्या संग्रहाच्या प्रस्तावनेंतूय हे विशी उल्लेख 
जाला. हाका जायती कारणां आसूं येतात. पूण तांतूतले म्हाका जाणवले तें 
एक कारण म्हळ्यार म्हजो बापूय मा. दत्ताराम होनाजी नायक वळवयकार हो 
संगितकार. तांणी गायिल्ल्या आनी संगीतबद्ध केल्ल्या पदांखातीर वा 
चिजांखातीर हें जाला आसूंये. FET जल्मासावन म्हज्या कानार पडपी 
स्वर, लय, आनी ताल Š म्हज्या कानांत रिगून काळजातल्यांन मेंदवामेरेन 
पावून उतरांच्या रूपान कागदार देवता आसू येता. 

कोणाकूय प्रस्न पडूं येता. संगितकाराचो पूत संगितकार वा गायक 
कित्याक जालोना? तो कवी कित्याक जालो? ETR म्हजी जाप ती अशी. 
कवितेचो आनी संगिताचो सामको लागीचो संबंद, Š हांवे सांगपाची गरज ना. 
पूण म्हजो बापूय जेन्ना नाटकांत संगीत दितालो तेन्ना नाटकांतल्या ज्या 


पार्ट्याक एकूय पद आसंनाशिल्ले तरीपूण तो पार्टी नाटकांच्या येसायांच्या 
दिसांनी येवन मास्तराक म्हळ्यार म्हज्या बापायक एक तरी Ча आपल्याक 
घालचें अशीं विनवणी करतालो तेन्ना त्या नाटकाच्या विशयाक अनुसरून 
म्हजो संगितकार बापूय मुजरत, чет ат पाडटालो आनी त्या 
पार्ट्याक तें गीत हार्मोनियमच्या सुरार बसयतालो. म्हज्या बापायची भूमिका 
तेदेवेळार त्या नाटकापुरती संगितकाराची आनी गितकाराची आसताली. 
घडये तांच्या भितरलो गितकार हो उतरांच्या रूपान आनी संगितकार हो 
उतरांक जाय आशिल्लो ताल आनी लय हांच्या रूपान म्हज्या रगतांत, 
संस्कारांत देवला आसूं येता आनी म्हणुनूच म्हजी कविता ही ताल आनी 
लय घेवन आयल्या आसूं येता. 

म्हर्जे कवितेंत चड करून सैम येता आनी तो येतना सैम म्हणुनूच 
येना तर तो मानवीकरणाच्या रूपांत एकाद्रया झाडाक, सवण्याक वा तळ्याक 
personified करीत येता. तेंचभशेन alliteration, repetition, 
rhythm, simile, metaphor हांचो संगम आपसुकूच म्हजे कवितेत 
जाल्लो दिश्टी पडटा हे म्हाका हांगासर मोट्या अभिमानान सांगपाक जाय. 
देखीक - 

मातलेल्या-मातयेचो, कडार-पेडर, तळपांतलो-तळ, पिंपळ - 
पानगळ, पिसो- पिंपळ, खल्लीत-खोल, गावली-पावली, गंध-बंध, रूक्ष 
उबे-लक्ष चोंबें-सान थेंबे, कूप-रूप, तळ-नितळ, थळ-उथळ, रंग-तरंग, 
ल्हार-मल्हार, पोंवटार-पोंवटेल्लो, चिखोल-काळीजखोल, गोठ्यांत- 
गोठेल्ल्या, गोरवां- तारवां-सारवां, गुंथलेले बळ-बळारींची वळ, आमुरपिकी- 
आमोरी, शांतेर-शांतताय अश्या तरांची आनी हेर निजाची कोंकणीतली 
उतरां आपशीच येतात. आनी ती जेन्ना अशीं येतात तेन्ना म्हाका पुरायेन 
खोस दित येतात अशें हांव म्हणन. 

म्हज्या ल्हानपणासावन आमच्या घरांत कितलीशींच (चड करून 
संगीत नाटकांची) पुस्तकां आसताली. जी म्हाका वेळाकाळार वाचूंक 
मेळटाली. तांतूत आशिल्ली काव्यमय flat वाचतकच एक वेगळेतरेचो आनंद 


मेळटालो. घडये єп पुस्तकांच्या वाचनांतल्यांतनूच हांव कविता बरोंवक 
लागलो आसूं येता. 

म्हाका आयजूय याद आसा. हांव तिसरे यत्तेक आसतना हांवे 
“केशवा, माधवा, तुझ्या नामांत रे गोडवा” या मराठी गिताचें विडंबन केल्लें 
आमच्या गांवांत आशिल्ल्या केशव नावाच्या म्हाल्याकडे धारेची कातर 
केन्नाच आसं नाशिल्ली. केस मारतना ही कातर माथ्यावयले केंस कापताली 
('केंस कापताली” अशें म्हणच्या परस माथ्यावयले केंस कोंचून काडटाली 
अशें म्हणप समा जातलें.) तेन्ना ज्यो वेदना जाताल्यो त्यो सोसपाभायल्यो 
आसताल्यो. सुमार वीस-पंचवीस मिणटा ही केंसांची “कोंचावणी” चालू 
आसताली. ह्या वेदनेतल्यानूच “HAT, माधवा तुझ्या मरणांत रे बोलवा”, 
अशें भुरगे मतावयलें विडंबन काव्य म्हाका स्फुरिल्लें. (विडंबन काव्य 
म्हळ्यार कितें हे म्हाका बऱ्या उसरा कठ्ठा.) 

हांवे बरयल्लें 4 कागद घेवन हांव दुसरे दिसां शाळेंत गेलो. शाळेत 
रेखा बाडकर नावांची एक बाई आशिल्ली. बरी शिकोवपी. शाळेतल्या हेर 
भुरग्यांनी हांवे बरयिल्ल्या ह्या गिताविशीची “चाडी” बाईकडेन केली. बाईन 
हांवे बरयल्ले विडंबन काव्य वाचलें. हांवे कित्याय कितें बरयला ते वाचून 
बाई म्हाका मारतली ह्या भयान हांव चडूच भिलो. बाई म्हज्या फुड्यांत 
आयली. तेन्ना म्हजी भिवून गुळी जाल्ली. पूण किते अजाप ! म्हाका बाईन 
माल्लोना. म्हज्या फाटीवयल्यान तिणे हात भोंवडायलो, आनी म्हाका 
सांगले, 'अशेंच बरयत राव. तूं मुखार बरो कवी जांव येता!" कांय प्रमाणांत 
ह्या बाईची भविश्यवाणी आयज खरी जाल्या अशें हांव म्हणन. म्हज्या 
भुरगेपणांतले विडंबन कवितेंत, म्हज्यांत एक कवी आसा हाची जाण ते 
बाईक तेन्नाच जाल्ली जावंये. त्याखातीर बाईच्या त्या जाणविकायेक आयज 
हांव शत शत प्रणाम करता. 

साहित्याच्या मळार कितलेशाच साहित्यिकांकडेन, कर्वीकडेन, 
कोंकर्णीतल्या म्हालगड्यांकडेन म्हजो संबंद आयलो. साहित्याविशीचें, 
भाशेविशीचें तांचे विचार आयकूनूच हांव घडलां. (नांवा दितना एकाद्रे नांव 


चुकू येता म्हण हांव कोणाचे नांव घेना पूण) तांच्या सुपीक मेंदवातल्या 
विचारांनी म्हज्या विचारांक चालना दिल्या, म्हजे कवितेक पोसवण दिल्या. 
तांणी वेळाकाळार केल्ल्या मार्गदर्शनाखातीरूच हांव आयज कवी म्हणून 
मुखार आयलो हांतूत दुबाव ना. ह्या वगतार तांचे उपकार मानप हांव म्हजें 
कर्तव्य समजता. 

म्हर्जे विनंतीक मान दिवन म्हज्या कवितांचो पुरायेन अभ्यास करून 
कवी श्री. माधवबाब बोरकार हांणी ह्या कविता संग्रहांक प्रस्तावना बरयलीं 
त्याखातीर हांव तांचो उपकारी आसा. हो संग्रह उजवाडाक येवचो म्हूण 
छापणावळीच्या HATA भार आपल्या खांदार घेतलो म्हूण जैत प्रकाशनाचे 
श्री. भिकू बोमी नायक हांचे तशेंच सह्याद्री प्रिटर्सांचे धनी श्री. सुरेश बोरकार 
आनी तांचे वावुरपी हाणी 'कस्तूर-गंध' सुबकतरेन जावंचो म्हूण घेतिल्ल्या 
कश्टांखातीर हांव तांचो भौ उपकारी आसा. ह्या पुस्तकाच्या मुखचित्राचे 
काम मोटे खोशयेन आनी उमेदीन चित्रकार श्री. वसंत कुंडयकार हांणी केलें 
त्याखातीर तांचोय बीन हांव मनासावन उपकारी आसा. 

'कस्तूर-गंधां'त आस्पावल्ल्यो कविता ह्यो पारजताची फुलां जावन 
तुमच्या आंगणांत पडटली आनी तुमी तांचो आस्वाद घेतलें तशेंच तांचो 
वास हो 'कस्तूर-गंध' जावन तुमच्या स्वासांतल्यान पुलमावांत रिगतलो 
अशी आस्त आयज हांव बाळगिता. तुमी सगल्यांनी दिल्ल्या ह्या उपकाराच्या 
रिणाचे कळंतर फारीक करपाचें भानगडीक पडप ना असो हांवे आयज 
निश्चेव केला. 

देव बरें करू. 

- प्रकाश दत्ताराम नायक 
वळवय, सावय-वेरें, 
फोंडें-गोंय. 

कविता 

सांज मळब 
निळें निळें 
शेता देगेर 
FOR do... 

कस्तूर -गंध 


कुसरीच्या झाडा 
कुसर गंध 
कुसरीच्या फुला 
कस्तूर - गंध ! 


वोत जाला जाड 
रान जाला दाट 
झाडापोंदची वाट 
कुसर फुलांची लूट ! 


हांव सदचो अनवळखी 

सोदीत उल्लो सदची वाट 

सांज अशी आमुरपिकी काळखी 
थंयच तुजी - म्हजी गुंथली गांठ ! 


हांगासल्ली गंधीत कुसर 
म्हाका गावली 

तिच्या मुळापोंदा म्हजी | 
पावलां पावलीं ! | 

तेन्नासावन 
म्हज्या पावलांकूय सुटलो 
कुसर-गंध 


तुज्याभितर 
म्हजो हांवूच जालो 
बेधुंद - बंद ! 


म्हज्या तळव्यांत 
रिगलो कुसर गंध 
म्हज्या काळजांत 
रिगलो तुजोच बंध ! 


म्हज्या तळव्यार 
एक कुसर 
म्हज्या काळजार 
एक कुसर ! 


कुसरीक -- 
कस्तूर - गंध ! 

घण 


थंय वाजता शेण्यार घण 
थंय वाजता शेण्यार घण 


घण वाजचो तसो 
आंगभर गर्मेवीण 

पिकची घामसाण 

थंय वाजता शेण्यार घण 


तळपांतलो तळ 
खल्लीत गेलो खोल 
तसो घण गर्जत 
उठलो मृदंगबोल 


घण गर्जता तसो 

पोंदा फातर कठीण 

फातर फोडटना जळीमळी 
शिवरेंता वज़ाकेण 


थंय वाजता शेण्यार घण 
थंय वाजता शेण्यार घण 





4. 
पिंपळ 


वोंता कडार 
पिंपळा पेडार 


हो पिसो पिंपळ 
कसो सोसता 


ही 
मोनी पानगळ ? 


ФЕД — er 


5 
पर्तवण 


ती घरा परतताना 
दोळ्यांत 

गच्च 

आमुरपिकी आमोरी ! 


मळबा - मळार 
दर्या वेळेर 

शेता देगेर 
गुंथलेल्या बळाची 
बळारींची वळ 

गच्च दोळ्यांत ---! 


ती घरा परतताना 
दोळ्यांत 

गच्च 

आमुरपिकी आमोरी ! 


परतताली गोठ्यांत 
गोठेल्ल्या आंगांसयत 
सवणीं - "чаї 

आनीक दर्यातडीक तारवां ! 





аз =. | 


कस्तूर-गंध 


तिच्या पोंवटांर 
पोंवटेल्लो चिखोल 
आनी घरची याद 
काळीज खोल ! 


ती घरा परतताना 
दोळ्यांत 

TI 

आमुरपिकी आमोरी ! 


ती घरा परतताना 
ती घरा परतताना ! 

6. 
साळोरी 


साळोरेची 

साळोर पिलां 

उड उडटा 
माथ्यारी माथ्यारी! 


सुकणी हीं 55 अशी 
सारलां कशीं 

चरवो सगळो 
खातारी खातारी! 


साळोरेची 
साळोर पिलां, 
उंच उंच उडो 
मळबासरी! 


मळबाचएदी जांव 
तिची भि-यान भिरीं 


i ши ЕЕЕ कस्तूर-यंध 


— 


कस्तूर- Ter. 


iE 


कविता 


कुपान कूप 
भल्ल्या तळ्यांत 
एक रूप! 

पायण 


ती काळी सावळी पायण 
पायणींत रोयण 

रोयणीर ल्हान सान रोपे 

तांची काळखी मुट्टेल्ली झींग ! 


पायणींत रोंयण झिंगली 
रोंयणीत रोपे झिंगले! 


निःशब्द वोताकडावयली 
ती पायण 

तिचेर वाडिल्ली दाट रोंयण 
आनी 

त्या रोयणी मुळांत 

ती दोन 

काळी सावळी पोरां 

पोटां तेकोवन 

खर्शेखर्शेत लवंडल्या ! 


दनपारच्या उश्ट्याची 


वाट पळयत 
निःचेश्ट पडिल्ली ती पोरां .... 


28— — —s—u.——ssa कस्तूर- 





कस्ठूर-गध 


.... आनी 
उश्ट्याच्यो पत्रावळी 
येवन पडल्यो 


उश्ट्याच्या वासावासांत 
कुलकूल.... बोबो 


तो आता न्हय 
निःशब्द वाठार 
फकत गजबज 
बोबाळ 


ती आता न्हय 
निःचेश्ट पोरां 

जिवांत जीव आयल्ली 
ती म्हळ्यार सांवार ! 


पोरांच्या कानांर पडपी 
मदीच कोणाचीतरी 
फातरांभशेन 

अखंड उतरा .... 

“ह्या कुत्र्यांचेर सांवार आयला ! 
ह्या कुत्र्यांची ओंड 
हांगाच माल्ल्या... !' 


गजबजलेल्या पायणींत 


पायणीतली झाडां - रूखां 
हालयत, झेलयत 

तो - एक बांगर बैल 
नाकाचे पूड फुलयत 
आपल्या गेतांनी 

रोयणीची माती 

खल्लूवंक लागलो ....! 


मोटव्या शिंगांनी 
माती काडून 
माथ्यार तिबो 
सोबोवंक लागलो ! 


झाडांचे पानानपान 
मातयेच्या कोरांत 
रंगोवंक लागलो ! 


Ji कस्तूर-गंध 


कस्तूर-गंध 


490, 

पोरांचे अन्न - 

त्या अन्नाचो शिंवर 
रोयणभर 
पायणभर ! 


खल्लिली माती, 
उश्ट्यावयर आनी 
उश्टें...मातयेपोंदा ! 


आतां थंय - पायर्णीत, 
उश्टेंच माती जाल्या 
वेगळावंक येना असली ! 


पोरांची आयची भूक 
फायचेर उडोवंकनजो, 
रोंयणीची खल्लिली माती 
पुरोवंक नजो ! 


पायणभर जाल्ली 
उश्ट्याची माती 
दोनूय पोरां, 

फकत चाटीत रावली 

एकमेकांची भूक 
मातये सांगाताक 
वाटीत रावली ! 


वाय्याविरयत रोंयण чета 
सळ सळ सळसळली ! 


तिच्या आंगावयली 
मचंग पानां - फुलां, 
त्या उश्ट्याचे मातयेर 
येवन थिरावली, 
माती भारावली 


मातयेच्या परमळांत, 
गुंथली आसत आयज 
अज्रवर शांतेर शांतताय ! 


त्या दिसासावन 

जाल्या आसत 

रोंयण .... 

एक महामाय 

पायण .... | 
| 





एक देऊळ महाकाय ! 


32 е — s कस्तूर- गंध 


कस्तूर-यंध- 


9. 
ате 


आंगणांत पुनवेचें चान्ने लख्ख पडलें 
चंद्रिमाचो म्हज्या हांसो वाडलोचना 


हैं कितल्या तेपान पेटले दिवले मालें 
पोंदचो काळोख पयस जालोचना 


काळखांत रावून उजवाडार नदर माल्ली 
मुखावयली वाट सामकीच धुसर जाल्ली 


हावेस आसलो उजवाडाची फुलां वेंचपाचो 
ती वेंचतना फुला न्हय, केणां जाल्ली 


गत आता जाल्या म्हजी बेबद्याची 
झिडपत लेगीत उबो रावपाकूच जाय. 


मुखावयल्या वाटेची लांबाय-रूंदाय 
आता संवकळीची करपाकूच जाय. 

10. 


कट्टी 

आडवी न्हीद 
मळबापोंदा 

म्हजी घालून शेज 
आडदांड म्हजो देह 
करी कट्टेकडे हीतगूज ! 


कट्टी सांगता 

ved ced 

म्हजीच म्हाका काणी 

म्हज्याच कानीमनी ! 

हांव भोंव भोव भोंवता 

घेवन तीन दोळ्याची कट्टी 

म्हज्या पायांनी झ(ज)डल्या सवंय 
माड्डोवपाची देंवती-चट्टी ! 


म्हज्या शेजेसरी 

आनीक एक कट्टी 
म्हाका आपयताली 
मोडीत दोळे मिटी-मिटी ! 


काणी जाली 

कर्मकाणी, 

घुमली, गाजली, 

....म्हज्या खोल कानी मनीं ! 


कस्तूर-गंध 


आरे सभाग्या 

कितें माल्ल्या थपकल? 
आरे भीकमाग्या, 

हांव तुजे भांडवल ! 


फकत 
आयचो दीस 
म्हाका उखल ! 


गेलो हात 
अळंग कट्टेसरी ! 


कट्टी 

तीन दोळ्यांची 
म्हज्या 

पोशांत विसावली 


फायची चिंता 
खंयचेखंय शेवटली ! 


कट्टी.. 

कट्टेन माल्ल्या, 
म्हाका 

सासणाची वज्रमिठी ! 





कस्तूर-गंध 


11९ 
कविता : स्वातंत्र्य पुरिसांची 


होमखणांत माल्ली उडी 

हाती घेवन तिरंगी गुडी 
होमखणांतल्या HAT 
ल्हासून उडयल्यो कुडीनकुडी ! 


कोणा हातांत पडल्यो बेडयो 
कोणा फाटीर उठल्यो बडयो 
कोणें जोडली वगीच पेंशनां 
कोणा कपलांत तिस्त्यो दैना ! 


घरादारांची केली होळी 

सरणां कोणाची कोणें दाळूळी 
गरीबाघरां बोंदरी फाळी 

आनी दनपारची मात रितीच थाळी ! 


зараа रडले कोण 
घरादारांचे जाले फोंड 
Food फकत मरून गेले 
याद तांची काडटा कोण? 


3} > कतस्तूर-गंध 


कस्तूर- Ter 


2 

विरह 

हुंगताच केस 

रंधां बोली 

आनी रंध्रांच भास .... 
इतल्या काळाची 


खंय विरघळूळी 
मोनी विरह रास.....? 

15: 


हत्या 





काल परतून एकदा 
घडली हांगा हत्या ! 


वाटकुळ्या वळणार, 
आसची सासाय देखून, 
शेकड्यां वर्सांपयली, 
तळपार कोराथिल्लो 
तो खुरीस 

काडलो खणून, 
उडयलो निखळावन, 
पारयो, पिकास आनीक 
मारून घण ! 


बिण्ण काळखाचें घर, 

जांचे मन आनी काळीज 
तांणीच केली ही करणी --- 
ही हत्या ! 

कस्तूर- TEL. 


हो सर्वव्यापी, 
लख्ख उजवाड 
करीत तांका माफ? 


देवळां, इगर्जी, मशिदीं 

आनीक गुरूद्वारां -- 

-- केन्नाच उक्ती करूंक पावलीना 
तांच्या काळजाची दारां 

आनीक मनांची घरां ! 


जेन्ना बसताले त्या खुरसार 
पिकास, पारयो आनीक घण, 
तेन्ना उसळटाले 

खुरसाच्या आंगांतल्यान, 

-- मातयेच्या आनी 
फातरांच्या रूपांतलें ! 
रगताचे कोंड 


मात, 

मानवी भावनांचो 
जातालो हांगा अतिरेक 
आनीक उद्रेक ! 

व्हिंवळटालो खुरीस, 
वधेतालो खुरीस, 
म्हण्टालो खुरीस, 

“देवा, तांका माफ कर ! 


तांका - 

ख्रिस्ताची, बुध्दाची 

आनी महात्म्याची शिकवण 
केन्ना समजलीच ना ! 


देखुनूच ते घडले आयज वारस, 
ज्युवसांचे आनी गोडसेंचें ! 


तांच्या करणेन 

तळपार कोराथिल्लो तो खुरीस 
गेलो तेच वळेरेंत 

जांचे वळेरेंत आसात 

लिंकन, किंग आनी महात्मा! 


ताणींच दुसरेंय वळेरेंत 
सुदारणा केली 

जांचे वळेरेंत आसात 
удан आनी गोडसे ! 


तुमीच घडले 
अपारंपारीक परंपरेचे धनी ! 


mem कस्ठूर-गंध 


कस्तूर- TEL. 


तुमकां मेळूळी हीच शिकवण? 
देवळांनी, इगर्जीनी, 
मशिदींनी आनी गुरूद्वारांनी ? 


तशे नासत जाल्यार .... 

करात खून त्या जहाल, 

काळ्या धर्मकोल्ली मनांचो 
करात खून त्या 

काळ्या धर्मकोल्ली भावनांचो....! 


तुमच्याखातीर, 
तुमचेकडल्यान, 
असल्या धर्मकोल्लाचो 
खून जावचो देखून .. 
फाल्याचो दीस 
उजवाडपाक रावला ! 

14. 


अभिशेक 
(पयलो ате?) 


एक सांज ! 


ते सांजचे 
तुजें आमंत्रण ! 


एकाद्र्या म्हारूखाचें पान 

झेलझेलत, 

घुंवत येवन, 4 
जमनीर सुस्त थीर जांवचे .... 

तशें तुजें 'तें” आमंत्रण 

म्हज्या हातार थिरावले ! 


'खिणभर, हांव, 
एकाद्रया आरशाफुडे 
उबो रावून 

म्हजो हांवूच 

म्हजें मुखामळ तोखेता 
असोसो म्हजो म्हाकाच 
जाल्लो भास ! 

कस्तूर-गंध-- 


आमंत्रण वाचतना 
एकाद्र्या खो55ल बांयंत 
वोणोन घेवन 

म्हजें म्हाकाच 

म्हजेंच पडबींब 

दिश्टी чэч a, 
तुज्यो यादीं 

तुज्यो विस्मृती 
एकानएक जाग्यो जाल्यों, 
खंयतरी 

खोल मनांत 

आनी 

दोळ्यांत उबी जाली 
खोऽऽल अशी 

ओली दुखां 

नकळटना ! 


एकान एक 

सदळ Weal 

मनांतल्या मनांत 

यादींच्यो असंख्य गांठी... 
दोळ्यांतले 

दर एक दुख, 

दोळ्यांतलो 

दर एक थेंबो, 

एकेक याद 

उक्ती करीत गेलो फाटी... 

(geet वांटो) 


तो - थंयचो 

थंड, शितळ वाठार 
थंय 

आमी दोंगांच 

त्‌ 

हांव, 

हांव आनी तूं. 


तुज्या वोठांची 
म्हज्या कानांक 
लागिल्ली एक आस 


एक सदचीच आस! 
dss फुतफुतप 
ताची गोडी 

आता केन्नाच 
परतून मेळपाची ना ! 


तिनसांजचो तो सोपूत 
तुजो - म्हजो 


हांव तुज्यांत 
पुरायेन एकठांय जाल्लो 
तूं म्हज्यांत 
पुरायेन एकठांय जाल्ले 





44—— — कस्तूर- 


ह्या सैमातल्या 
दर एके गवायेक 
गवाय दवरून घेतलेलो 


तो सोपूत, 

तो - सोपूत 

निखटो सोपूतच उल्लो ! 
सोपूत घेतना, 

तुवें वेंगायल्लो म्हजो हांव... 
Ч.. तूंच? 


आतां स्पर्श सोडूच 

त्या 99 वेंगायल्ल्या 
स्पर्शाची याद लेगीत 

तुजो म्हाका 

दुस्वास कर म्हूण सांगता ! 


--- रातचे सपन, 
दर एका सपनांत 
तू आनी फकत तूंच...! 


जाणां आशिल्लो हांव 

म्हजी सपना खरी जायनांत म्हूण 
पूण 

तुज्या विशींच्या सपनांत मात 
फटींगपणां जातली 


कस्तूर-गंध- 45 





असो समज, 
हांवे चुकूनलेगीत 
निखालस केलोना ! 


तीच तर म्हजी 
व्हड चूक न्हंय मूं ? 


नितळ, निरागस मोग म्हजो 
आनी... 

फटींगपण मात तुजें- 

म्हर्जे व्हटयेंत 

газу чеда 

म्हर्जे कपल Heed! 


ald сої 
एकाद्रो श्राप लेगीत 
तुका लागलोना 


घडये 

हांवे केल्ल्या 
नितळ, निरागस 
मोगाखातीर जायत ! 


घडये -- 
तुज्या खर 
प्रखर 


फर्टीगपणा खातीर जायत ... 


का 


w 


कस्ठूर-गध 


(तिसरो वाटो) 


हांव --- खिणभर स्तब्ध, 
खिणभर शांत, 


खिणांभरांत 

हे अस्पश्ट चित्र 
दोळेभर दोळ्यांमुखार 
येवन गेलें ! 


भल्ल्या दोळ्यांनी 
तुजे हें आमंत्रण 
पुरायेन पुरायेन 
भिजोवन गेलें ! 


तुवे म्हजेर केल्लो 
सोपुतांचो, 
सपनांचो, 

आनीक तांच्या 
यादींचो अभिशेक 
म्हजेकडेन आजुनय 
तस्सोच --- 
कोरोच आसा! 

म्हणूनुच घडये 

है आमंत्रण 

पिंजून उडोवच्यापरस 

तिस्त्यो करच्यापरस 

तुज्या विर्शीच्या यादींनी केल्ल्या 
दर एका दुखाचो 

हो अभिशेकूच 

तुका पुरो जायत...! 





4822 ( कस्तूर- 


15: 
कविता 


पुनव चंद्र 
माथ्यावयर 
चान्ने मांडयेभर 


आता .... 


तृप्त - सुप्त 
ही धर्तर ! 





16. 


याद 


आलतडच्यान साद उले 
पलतडच्यान नाद ओले 


कितलो सोसूं विरह तुजो 
आता येत मागीर येत 
अजून कितली वाट पळोंव 
वाटेकूच फुटल्या दोठे 


रकली दुखां, मुदये थिकां 
खंय कशी सांबाळ करूं 
तुज्या अस्वडी रात दीस 
यादीचे तोपता भाले 


यादीच्या वज्याक तुज्या 
कितलो वगत मार्थे मारू 
दोळ्यांतले न्हंयक म्हजे 
вам उपाट आयले 


काळीज तुजे कित्याक पाशाण 


म्हजे मात उल्ले मेण 
फायचो दीस गेलो जाल्यार 


पालवत asa दिवले - मालें 


आलतडच्यान साद उले 
पलतडच्यान नाद ओले 





कस्तूर- गंध 


| 7. 
कविता 


तटास चोळी 
उपाट तळीं 
नदरेंन नदर 
जाळीं.... 


कोणाची 
उपाट.... 
कोणाची उल्ली 
रितीच झोळी ... 


कस्ठूर-गध 51 





18. 
फागूर 


आंगवस्त्रांत तिच्या 
रिगलो थेंबानथेंब.... 


भिजयली तिका चींब...चींब 


आनी हांगा 

काठजांत म्हज्या 
निस्तलें तिचें 

पडबिंब 

हांव ओलो 555 

तिवूय ओली --- 
काळजांय ओली | 

.... त्या पडबिंबातल्यान 
आयज फुटला म्हाका 


एक कोंब .... 


एक फागूर ....! 


2 कस्ठूर-गंध 


19. 
जमीन 


तुजे, 

मांडयेर तकली 

खिणांत लकली 

आनी 

तुजी विशाळ 

महाकाय दोगराळ 

जमीन हांवे 

त्याच खिणांक जिक(ख)ली ! 


कस्तूर-गंधः 53 





20. 
मळब 


उड सुकण्या 
मळबाकडेन 
गायत गीत 


दिगंतेचो तूं 
घे ध्यास 


दिगंतेक 
ना अंत 


मळब : 
एक गीत 


मळब ... 
दिगंत .... 
अनंत काळची प्रीत .. . 





Ë ; 


श्र. 

रंग तरंग 

उठले तरंग 555 
दर्याभर 

जंय 
चान्न्यास्पर्श 


थंय 
भांगर रंग ! 

22. 
आमी : बुनयादिचे फातर 


आमी बुनयादिचे फातर जाले 
आमी बुनयादिचे फातर जाले ! 


आमची मुळां, गेली तळां 
सोसले घण, आंगाक व्रण 
घुस्मटपूय भितर जाले 

आमी बुनयादिचे फातर जाले ! 





रोमले भितर आमचे पांय 
आमच्या पोंदाक पंचलय 
घामाचे थेंबान थेंबय 

परमळींत अत्तर जाले 

आमी बुनयादीचे फातर जाले ! 


कस्तूर- |‏ ند 


उबी जाली, आयज मठी 
एकठांय करून, दायज गांठी 
कितलें बळी, पितर गेले 

आमी बुनयादीचे फातर जाले ! 


घडोवपाखातीर आयची मठी 
कितलें लोक जाले कश्टी 

तुमी खिणाभरयांतूच अशे 
फाटले कशें विसरून गेले? 
आमी बुनयादिचे फातर जाले ! 


बुनयादीचे जावन फातर 
उल्ली आमची हड्डी 
सासणाची पाशाण निबर 
देखून आसूं आमी बुनयादीतूच 
ami आमी बुनयादीतूंच ! 


मोड केदेय व्हडले 

बळग्यान आमच्या परतितले 

होच हावेस करूंक पुराय 

आमी बुनयादितूच रावले 

देखून आमी बुनयादीचेच फातर जाले 
आमी बुनयादीचे फातर जाले ...! 


कि -  —7 


23. 


काळोख : एक श्राप 


तुजें उर्देवप म्हाका खबर ना ! 
पण 

तुजे वचप 

म्हाका खबर आसा 


तुज्या वचपांत --- 
बिण्ण काळोख जाला ! 








काळखांत हांव सोदता --- 
काळोख जल्मांक घालपी 
काळखाचें बियाणे ... 


तुजे वचप, 

मनांक लागले ... 

मनांत एकठांय фес 
अगणिक यादीं 

दुखांवांगडा सदळ जाल्यो ! 


यादींच्यो असंख्य गांठी 
मनांत गांठवल्या, 
खोऽऽल सांठवल्या ! 


तुज्या वचपांत 
काळजांत घर केलें 
काळीज चिरींत 
चर केले ! 

कस्तूर- TEL. 


तूं वतना, 

ad मागिल्लो आशिर्वाद 
तो दिवंच्याबदला, 

तुवे श्राप कित्याक दिलो? 


श्राप दिलो देखुनूच, 
घडये, 

लुजी याद 

घड़ी घडी जाणवता 
घडी घडी सादयता ! 


परतूनूय एक मागणे! 
मागू? 


जाल्यार आजुनूय 

फाटी घे qd दिल्लो श्राप 
आनी मोखून मार 

म्हज्या जिवितांत घडिल्ली 
काळखाची केणां! 


७ 

तुका फाटी घेवपाचो नासत श्राप 
जाल्यार आजुनूय 

एकूच सांगता 

तुज्या वचपांत 

हांव 

हांव जाला 


ख55रायेन हाची जाण 
म्हाका आयज पुरायेन जाणवल्या ! 

24. 
मोग 


तुजो म्हजो मोग अमर 
उरू असोच युगान युग 


तुजेर नदर थिरावली 
व्हटी म्हजी भारावली 
खबर म्हज्या काळजांतली 
कशी तुका कळत सांग 


हांव थंय जंय तुजी पावली 
पावलांक म्हज्या दिका गावली 
आयज गवाय जावन रावली 
रेवेंवयलें तुज्या पावलांचे दाग 


झिळमिळी ही फांतोड 
उरू अशींच गडद गाड 
ford सपन अशेंच पडूं 
सदळ करू नाका ही वेंग 


चित्र कोणे कोणाचे काडचें 
रंग कोणे कोणाचे भरचें 
जिवीत रंगरंगयाळें जांवचें 
पसय धरून हेंच मागणे माग 


तुजो म्हजो मोग अमर 
उरू असोच युगान युग 





कस्लूर-गंध 


DS: 

पावल 

जाच्या पावलार 

पावल दवरून 

आमी चलचे 

ताणेंच आमकां विचारचें 


तुमी खंय aed? 

कस्तूर-गं 





26. 
ard 


माथ्यावयर 

गडद कोर 
निळोभोर 
व्यापलेल्या मळबाचो 


तळव्यापोंदा 

गदड कोर 

तांबसो थर 
मातलेल्या मातयेचो 


मळब.... 

माती .... 

नाती 

रेशीम कांती....! 


..... 


कस्तूर-यंध 


277, 


तळ 


तळ्यांत 
तळ - नितळ 


दोळ्यांत 
थळ - उथळ 


तळ्यांतले वझरे 
दोळ्यांतले झरे 
भावनांचे 

जिवे व्हाळ ! 


कस्तूर-गंध 63 

28. 
तुका दिसलेना 


मोव मोव केसांत म्हज्या हात तुजे भोवले 
पोंदा एक मेंदू नावाचे रसायनयंत्र आसा 
तेच तुका दिसलेना 


ओठांवयलें अमृत म्हज्या चुंबून चुंबून qd घेतलें 
शिरंतरांचे मूळ थंयच आसा 
तेंच तुका दिसलेना 


वक्षथळांचेर नदरेन नदर 99 माल्ली 
पोंदा एक काळीज आसा 
तेच तुका दिसलेना 


बोंबलेर म्हज्या हात 49 भोवंडायलो 
तिच्या देठांत एक पोटतिडक आसा 
तिच तुका दिसलीना 


जागांचें उर्शे करून तुवें निद्रासुख घेतलें 
सकयल TyTN धोंपरां आसात 
तिंच तुका दिसलीना 


म्हजी नकसूद म्हण पावलां 99 वेंगायली 


फाटल्यान एक खोट आसा 
तिच तुका दिसलीना 


कस्तूर- गंध 


29. 
कविता 


रात - 

दंवाचे यादीन 
शिरशिरी 
आंगभर 


देठानदेठ 
पानभर .... 


कस्तूर- TEL. 65 








30. 
झाड 


झाड- 
रस्त्याआड 
एकलेंच 
रूक्ष उबें 


रात - 
दंव भाराची 
झाडभर 
सान थेंबें 


पान - 

पानभर 

भांगर चान्न्याचें 
पोंदा झेमेता 
सारवांचे लक्ष चोंबे ! 


कस्तूर-गंध 


э; 
राग मल्हार 


दर्या देगेर 
एक ल्हार 


ल्हार 
ल्हारार ल्हार.... 


देगेवयलें 
दिसपट्टे झुज 


राग मल्हार ! 


कस्तूर-यंध- 67 





32. 


मर्णकुरू 


वीख चड्टा तेन्ना 
मनीस 
काळो रूद्र जाता 


तीच ताची 
मर्णकुरू ! 


म्हाका पळोवन 
काळो रूद्र जावपी तूं 


तुका कसो समजांव हांव 
....आता लुका वीख चड्टा .... 

कस्तूए- गंध 


कस्तूर-गंध 


33. 
आयची रात 
यो सांगून कानांत.. 


कातकुल्यांची रास 
काळजांत ... 


फकत, 
तुज्याच खातीर 


आसुसली ही.... 


आयची रात ! 

34. 
तुफाना उपरांत 


1. 


वारें 
वाऱ्याचे वादळ, 
वादळाचे तुफान ... 


एक झाड़ 
हालताले, 
एक झाड 
धोलतालें, 
एक झाड 
मुळांसकट झेलतालें 


सदळ जाताली 
झाडापोंदची माती 
आनी मातयेपोंदची 
मुळां 


मुळां 
कचाकच कोंचताली, 
धर्तरी 
कचाकच पेंचताली ! 


कस्लूर-गंध 


Па Ss 





an 
वादळ 
तुफान 


तुफानाची शीम सोंपली ! 


तुफान परतलें 
तुफानाचे वादळ जालें 
वादळाचे वारें जालें ! 


वारें 

शांत जातालें - 

आनीक 

एकेक गळयत दुख 
धर्तरेच्या मुखातल्यान 
झाडाखातीर केल्ली 
आर्त स्वरांतली विनवणी 
भायर सरताली ! 

2. 


रूखा, 

रूखा SSS 
तुजी खबर, 
तुका 

आसा खबर? 


आयक --- 

एक दीस 

एक बीज 

म्हजें कुशीत पडलें 


म्हज्या गर्भात 
बीज रूजले 
बीज किल्ललें 
बीज पस्वलें 
दिशी माशी 


बीज 
रोप 
झाड 


झाड ... 
आंगापांगान वाडले 


झाड 
मळबासरी पावले 





कस्तूर- गंध 


झाडा, झाडा 
तुजो देह आता 
व्हड जाला, 
तुजो भार आता 
जड जाला 


म्हज्यान हें 44 
आतां सोसूं नजो 
मण - मण वजें 


जाता कासावीस 
म्हजो जीव 
आनीक 

कितलें बळ 

हांव तुका दिवं? 


झाडा, झाडा 
नाका आता 
तुज्या फुलांनी 
पुजून घेताली 
ती पुजा, 


पुरो आता 

तुजी - म्हजी 
तुफाना कणकणीची 
दिसपट्टी झुजां! 


कस्तूर- गंध 73 

वारें येतालें an 
वादळ шщ 
तुफान जातालें 


दर एके खेपे 

धर्तरेची असली 
आर्त स्वरांतली विनवणी, 
दर दिसा 

झाडाक 

आयकुची पडटाली ! 
झाड 

धर्तरी, 

धर्तरी 

झाडी; ! 

एक नातें 

युगायुगांचे ! 

धर्तरेची विनवणी 
झाड आयकताले, 
मोन्यांनी सगलें55 
पचयतालें ! 

धर्तरेचे 

आर्त स्वर 

कानांनी एक जाताले, 
झाड 

धर्तरेक 

सांगूंक सोदतालें .... 


कस्तूर- गंध 


4. 


धर्तरे sss 

जाणा हांव 
म्हजो देह आता 
व्हड जाला! 


जाणा हांव 


तुज्यान म्हजो भार 
झेलू नजो! 


जाणा हांव! 
तुजो जीव 
जाता कासावीस 
जाणा हांव 


पूण 
म्हज्यानय हें 
आता आयकू नजो! 


धर्तरे sss 
म्हजी खबर, 
सांगली तुवें 
SST खरें 


ЧУ... 

म्हज्या फुलांची पूजा 
आनी दिसपट्टी झुजां 
आता चड काठ उरचीना 


हशा पत u u qasapas | 





तुज्यावयलो म्हजो भार 
आता चड काळ तिगचोना 


तूं जाणा? 

वारें येता, 

वादळ जाता 

तुफान जाता 

तेन्ना, 

म्हज्या खातीर d 
थंयच्या थंयच उरता ! 


येन्ना, 
हुबून वतली आसली तूं 


म्हज्याच 
मुळांनी तुका आडायल्या ! 


येन्ना, 

eR तूं जातली आसली 
मातये भरवण 

धाय दिको ! 


ह्या वाय्याचो 
ह्या वादळाचो 
ह्या तुफानाचो 
म्हाकाय आता 
वीट आयला ! 


कस्तूर-गंध 


कस्तूर- Ter | 


म्हाकाय आतां 
तांचो भार 

as चड 

जाला जड ! 

धर्तरि, 

म्हण्टा देखुनूच 
तुजें कुशींत 
किल्लल्ल्या 

त्या सान - बिजाक 
जशें 494 

कुशींत घेतलें, 
तसो हो म्हजो 
अफाट 

आडदांड देह 

gu कुशींत 

घेशींत व्हय ? 
धर्तरेऽऽऽ 

म्हज्या पानांनी न्हय 
म्हज्या फुलांनी न्हय 
जाल्यार 

आता म्हज्या 

ह्या देहान 


तुका एकदाच 
आता अखेरेंक 
पुजून घे 
पुजून घे 


घेशीत व्हय..? 

5. 


अचकीत --- झाड 
वगी जालें 

धर्तरी, 

वगी जाली ! 


त्या वगीपणांतूय 
मदल्या मदी 
वगीच 

माती 

निसरूक लागली 


वगीच 
रेंवों 
निसरूक लागलो 


अचकीत 
झाड हालले, 
मुळासकट 
नकळटना 


आनी 

धर्तरेचेर 

कायमचें 

अखेरचे 

अखेरेखातीर --- विसावल*! 


कस्तूर- गंध 


6. 


आता, 
धर्तरी 

झाड 

तुफान 

वादळ 

ат 

#5575, सगले 
शांत जाल्ले ! 

कविची वळख 
नांव : प्रकाश दत्ताराम नायक 
पत्तो : ४२८/१ अमराय, सावय-वेरें, HIS, गोंय. ४०३४०१, फोन नं. २३४०३२८ 
जल्म : २२ डिसेंबर, १९६२ ह्या दिसा वळवय हांगा. ме शिक्षण : बी. ए. 
कवितेविशीं : कोंकणी कवितेच्या मळार साबार इनामां. 
कोंकणी भाशा मंडळ, गोंय आयोजीत वर्सुकी कविता सर्तीत सेगीत चार वर्सा पयल्या 
इनामांसयत पुरस्कार. 
जैत प्रकाशनचो पयलो पुरस्कार./कलाघर गोंयचो पयलो पुरस्कार. /कोंकणीचे कुळारचो 
गोमंत कला एसोसीएशन, मडगांव आयोजीत कविता सर्तीत पुरस्कार. 
सरस्वती मंदीर, पणजी आयोजीत कविता सर्तीत पयलो पुरस्कार. 
धेंपो कॉलेज ऑफ कॉमर्स अँड इकॉनॉमीक्स,पणजी आयोजीत कविता सर्तीत पयलो पुरस्कार. 
कवितेखातीर आशिल्लो प्रतिश्ठेचो व्ही. एम्‌. साळगांवकर प्रतिष्ठानचो पुरस्कार. 
‘dar’ ह्या कविता संग्रहाक १९८८ वर्साचो कोंकणी भाशा मंडळाचो साहित्य पुरस्कार. 
स्वातंत्र्य दिसाच्या पूर्वसंधेर मिनेझिस ब्रागांझा संस्था, पणजी हाणी आयोजित केल्ल्या 
कविसंमेलनांत आमंत्रित कवी म्हण कविता वाचन. 
साहित्य अकादमी, नवी दिल्‍ली हांणी अहमदाबाद, गुजरात हांगासर आयोजित केल्ल्या 
पश्चिम विभागीय क्षेत्रांअंतर्गत ‘aa स्वर” (New voices) ह्या राष्ट्रीय थरावयल्या 
साहित्य विशयक परिसंवादांत कोंकणी कवी म्हण वांटेकार 
२००५ वर्सा गोंय सरकाराचे विज्ञान केंद्र पणजी आयोजित एकांकीका सर्तीत 'काळचक्र” 
ह्या एकांकीकेच्या लेखनाक पयले इनाम. 
आकाशवाणी पणजी केंद्रावयल्यान कवितांचे, रूपकांचे आनी गितांचे प्रसारण. 
गोवा दूरदर्शनाचेर कविता वाचन. 
कुळागर प्रकाशनावतीन प्रकाशीत जावपी 'ऋतू” ह्या कवितेखातीर आशिल्ल्या 
द्वैमासिकाचें सुमार दोन वर्सा उपसंपादक म्हूण काम. 
'साद-निनाद' ह्या कोंकणी सुगम संगिताच्या कार्यावळीचो निर्मातो. 
गोंय राजभास चळवळींत सक्रीय वांटो. 
कोंकण टायम्स' ह्या द्वैमासिकाचे उपसंपादक म्हण काम. 
पणजेसावम प्रकाशीत जावपी 'वांगडी ह्या त्रैमासीकाचे उपसंपादक म्हूण काम. 
शब्दूल, कोंकण टायम्स, ऋतू, कोंकणी, कोंकणीचे Hoo, बींब, जैत, सुनापरांत, 
वांगडी, अक्षय आनी हेर अंकांनी कवितांचे उजवाडावप. 
तरणे पिरायेचेर कोंकणी कवितेच्या मळार केल्ल्या वावराखातीर १९८४ वर्सा वासंतिक 
साहित्य मेळाचे माचयेर केरी, फोंडे हांगासर भौमान. 
शालेय पाठ्यपुस्तकांत कवितेचो आस्पाव. 
'चैतर' हो पयलो कविता संग्रह १९८७त उजवाडाक आयलो. 
कोंकणीतलो एक बरो निवेदक म्हूण नामना जोडल्या. 
१९८५ वर्सा सावन शारदा इंग्लीश हायस्कूल, माशेल हांगासर शिक्षक म्हूण काम करता. 

